

“መድረኽ ንግራዊ ዘተ”

ሕዳር ወልቃዊ ቅርሕንቲ’ዶ - ስዉር ቅሙጥ ፖሊሲ?

ታደሰ ኪዳነ ( በርሚንግሃም)

03/02/2018

ቀዳማይ ክፋል

ነዚ ሓበሬታ’ዚ ናብ ሚድያ ቅድሚ ምዝርግሑይ፡ ምስ አዳለውቲ መርበብ ሓበሬታ “መድረኽ ንግራዊ ዘተ” ክራኸብ ፈቲነ ኢዩ። ኣብ ገጻት መርበብ ሓበሬታኦም ኣትዮ “contact us” ዝብል ረኽቡ፡ ዘለኒ ስኽፍታን ርእይቶን ጽሑፊ ክሰድድ ተደጋጋሚ ፈቲነ። ፍጹም ኣይከአልኩን፡ ከሕልፈኒ ኣይከአለን። ንብዙሓት “ይፈልጡ ኢዮም” ዝበልኩዎም ሰባት ሓተተ ናይ ዶ/ር አሰፋው ተኸስተን ኣምባሳደር ዓንደብርሃን ወ/ገርግስን ኢመይል ክራኸብ ብዙሕ ጽዒረ።

ድሕሪ’ዚ ኩሉ ጸዕሪ፡ ኣብ ገጻት መርበብ ኢንተርኔት ኣትዮ፡ ናይ ዝሰርሕሉ ወይ ናታቶም ፕሮፋይል ክገልጹ ክብሉ ዝጸሓፍዎ ሰነዳት ሃሰስ ክብል ጀሚረ። በዚ መንገዲ’ዚ ከኣ ድሕሪ ብዙሕ ጸዕሪ ናይ ክልቲኦም ኢመይል ረኽቡ። ከም ላዕለዎት ሓለፍትን መስረትን ‘መድረኽ’ ድማ ናብ ክልቲኦም ብመንገዲ’ቲ ዝረኽብክዎ ኢመይል፡ ስኽፍታይን ዘለንኒ ርእይቶን ጽሑፊ - ምስኦም ተራኸቡ ክፈትሑ ፈቲነ ኢዩ። ድሕሪኡ’ውን ምስ ዋና ኣካያዲ ስራሕ መድረኽ ሓው ሰመረ ተ ሃብተማርያም ተጸሓሒፍና። ዝረኽብኩዎ መልሲ ግን ካብ “ዕብራ-ዕብራ” ዝሓልፍ ኣይኮነን። ብፍላይ፡ ናይ ኢደይ ተለፎን ከይተረፈ ዝሃብኩዎም ገለ ካብኣቶም፡ ነቲ ንዓመት መመላእታ ብጥንቃቄን ብውሕሉል መንገድን ብቐጻሊ ክዝርጋሕ ዝጸንሑ ኣዕናውን ፈላላይን ፈነወታቶም “errors” ኢሎም ከነኣእስዎ ዝፈተኑ ኣለዉ።

ነቲ ምእንቲ ፍትሑ እነካይዶ ቃልሲ ስለዘዩርብኡን ክቐጽል ስለ ዘይደለኹዎን ከኣ እነሆ፡ ነቲ ኮነ ኢሎም ኣብ ህዝቢ ምጥርጣርን ምፍልላይን ንምፍጣር ክዝርግሑዎ ዝጸንሑ ዘይቐርዑይን ዘይውዱንን ዜናታቶም፡ ንሰነዳቶም ምርኩስ ገይረ፡ ብጭብጢታት ኣሰንዩ፡ ናተይ ርእይቶ ወሲኽ ናብ ሰማዒ ኣቐርቦ ኣለኹ። ነቲ ስርዓት ኮነ፡ ነቶም ነቲ ስርዓት ዝመርሑ መኮነናት፡ በብውልቅን በብዓይነትን ከፋፊልና’ዶ ንርኣዮም ወይስ ከም ሓደ ፖለቲካዊ ጉጅለ . . . ኣብ ዝብል ካብ ክውንነት ዝረሓቐ ሕቶ ስለ ዘለዓዕል ከኣ ሸለል ኢልካ ምሕላፋ ኣይተራእየንን። ሰናይ ንባብ፡ -

- - - - -  
-

ዜናታት ሬድዮ መድረኽ ዝከተታተል ሰብ ኣይኮንኩን። ስሕት ኢሉ ግን ንእግረ መንገደይ ዜናታቶም ሕልፍ-ሕልፍ ይብሎ ኢዩ። ሓደ መዓልቲ ግን ንእዝይ ዝኸርኩሕ ገለ ቃላት ሰግዑ። ሽዑ ብዙሕ ኣይተገደሰሉሉን። “ሙላቕ ኢዩ ዝኸውን” ኢሉ ከም ዋዛ ሓሊፈዮ።

ንካልኣይ - ሳልሳይ ጊዜ ተመሳሳሊ ቃላትን ሓረጎችን ከደጋገም ምስ ሰማዕኩ ግን፡ ብዛዕብኡ ክሓስብን ኣቓልቦ ክገብረሉን ጀሚረ። ብመደብ ብውሕሉል መንገዲ እናተሰኹዎ ሰማዕቲ ንምድንጋር ዝዓለመ ከይከውን ክጠራጠር ጀሚረ። ሽዑ ከኣ ኢዩ ንሰነዳት ራድዮ መድረኽን ጽሑፋቶምን ተወኪሰ ከረጋግጽ ዝፈተንኩ። ብሓቂውን ሙላቕ ኣይነበረን።

ኣዳለውቲ መርበብ ሓበሬታ መድረኽ፡ እንተላይ ረድዮኦም ኣብ ልዕሊ ገለ ሰባት ፍሉይ ጽልእን ቅርሕንትን ክህልዎም ይኸእል ኢዩ። እዚ ግን ኣብ ሚድያ በዚ ኣቕሪቦም ዘለዉ መንገዲ ክገልጽዎ ዘይሕሰብ ኢዩ። ሓለፍትን ኣካደድትን መድረኽ ንሃገራዊ ዘተ፡ ኣብ ፖለቲካ ዝነጥፉ፡ እኳን ደኣ ሃገር ንምምራሕ ዝመጣጠሩ ዘለው ስለ ዝኾኑ፡ ደጋጊሞም ዝፍንዎም ዜናታት - ፖለቲካዊ ዕላማ ክህልዎ ናይ ግድን ኢዩ። ንፖለቲካዊ ዕላማ ከም ዝሰርሑውን፡ ኣብ መርበብ ሓበሬታ ራድዮ መድረኽ ይገልጹ ኢዮም። እቲ ቀጺሉ ዝመጽእ ሕቶ እምበኣር፡ እንታይ ዓይነት ፖለቲካዊ ዕላማ? ዝብል ኢዩ።

ንድሕሪት ምልስ ኢልና፡ ንታሪኽ ውልቀ-መለኽቲ እንተ ተዓዚብና፡ ካብቲ ኣብ ትሕቲ ምምሕዳሮም ዘሎ ህዝቢ፡ ሓለይቲ ናይ ገለ ወገን ተመሲሎም፡ ንካልኣት ዝውግንን ዝንጽልን መርዛም ሓሳባት ይዘርግሑ ኢዮም። ገለ ኣብነታት ንምጥቃስ “ጋላና ሸንፍላ ታጥቦ ኣይጠራም” (ጋላን ርስሓት ከስዐን ተሓጺቡ ኣይጸርን ኢዩ) ዝብል ኣንጻር ህዝቢ ኦሮሞ ዘነጻጸረ - ናይ ነገሰታት ኣምሓራ ነጻልን ጽልኢ ዘንሃህር ቃላትን ብሓደ ወገን፡ መርገጺ ሳዳም ሑሴን ኣንጻር ኩርዳውያን ድማ በቲ ሓደ . . ክጥቀስ ይከእል። እዚ ከኣ ንሓደ ወገን ነጻልካን ኣሰይጢንካን (demonize ገይርካ) ካብቲ ክትንጽሎን ከተርሕቕን ዝደለኻ ወገን ዝመጹ ሰባት ሓደገኛታት ጥራይ ዘይኮኑ፡ ነቲ ካልእ ወገን ኣስጋእቲ ምኻሮም ትገልጹ። ንስኻ ከኣ ሓላውን ተኸላኻልን ናይቲ ‘ናተይ’ ዝበልካዮ ወገን ተመሲልካ፡ ብእኦም ክትሕሎን ክትከበርን ዝግበር ፖለቲካዊ ጸወታ ኢዩ።

መድረኽውን ኣብቲ ብዕለት30/11/2017 “ሃገራዊ ድሕነት ኤርትራ ናይ 31 ጥቅምቲ ህዝባዊ ናዕቢ ‘ናይ ጀበርቲ ምንቅስቓስ’ ተባሂሉ ክንሰገሰሉ መደብ ኣውጺኦ” ኣብ ትሕቲ ዝብል ብ3 ታሕሳስውን ኣብ ራድዮ ዘንበብዎ ኣርእስቲ - 3ይ ሕጡብ ጽሑፍ፡ ከምዚ ክብሉ ምስክርነቶም ሂሶም ኣለዉ ፡ -

*“ . . ከም ዝፍለጥ ኣብ 1973 ዓ.ም ኣብ ውሽጢ ህዝባዊ ግምባር ሓርነት ኤርትራ ዲሞክራሲያዊ ምንቅስቓስ ኣብ ዝተሳዕሰሉ እዋን፡ ኢሰያስ ኣፎርቂ መጀመርያ ነቶም*

ሃይማኖት ምስልምና ዝኸተሉ ተጋደልቲ 'እዚ ምንቅስቃስ ኣንጻር እስልምና ዝቐንጠ ናይ ክርስትያን ምትእኻኻብ ኢዩ' ኢሉ ድሕሪ ምኽላቡ፡ ጸኒሑ ነቶም ሃይማኖት ክርስትና ዝኸተሉ ፡ ብፍላይ ድማ ነቶም ደቂ ሓማሴንን ሰራዮን ፈልዩ "እዚ ናይ ኣክላ ጉዳይ ምንቅስቃስ ኢዩ - ርሓቁሉ" ኢሉ ከም ዝገማምዖም፡ መወዳእታ ድማ ነቲ ምንቅስቃስ ብግፍፃዊ መንገዲ ከም ዝፈጸሞ ይዝከር" ክብሉ ጽሑፎም ኣለዉ። ሕጂ'ውን ንሳቶም (መድረኽ ንሃገራዊ ዘተ) ነዚ ተመክሮ'ዚ ኢዮም ዝደግሙ ዘለዉ። ንምሉእ ትሕዝቶ ኣብዚ ጠውቕ [30/11/2017](#) ራድዮ [03/12/12](#)

እቲ ብኢሲያስ ኣፎርቂ ዝምራሕ ጉጅለ ህግደፍ፡ ከም ፖለቲካዊ ስርዓት መጠን፡ ናይ ገዛእ ርእሱ ዝዕቅበሉ ስነ-ሓሳብ ኣለዎ። ኣብዚ ዝሓለፈ 26 ዓመታት ብንጹር ከም ዝረኣናዮ፡ ስነ-ሓሳብ ህግደፍ፡ ኣብ ኣውራጃውን ወገናውን ምፍልላይ ዝዕቅብ፡ ዕድመ ስልጣኑ ካብ ምብትታን ህዝብን፡ ተሓታትነት ዘይብሉ ብርሰት ሃገርን ኢዩ ክደልዮ ጸኒሑ። ብሰንኪ'ዚ ጉዕዞይ ፖለቲካ ድማ ሎሚ ዘሎ ኤርትራዊ ኣብ ሕድሕዱ ምጥርጣርን ዘይምትእምማንን ስለ ዝኣትዎ፡ ሓቢሩ ጸገሙ ክፈትሕ ኣይከኣለን። ካብ ፍርሕን ምጥርጣርን ሰጊሩ ናቲ ንእሽቶ "ተዕቁብኒ" ዝብላ ጎጆ ክሰርሕ ዝፍትን'ውን ኣሎ። እዚ ድማ ነቲ "ካብ ክፉእ ዝገብሩኻስ፡ ሕማቕ ዘልምዱኻ!!" ዝብል ምስላ ኣቦዎት የዘኻኸረካ።

እቲ ውሑድ ዝቐጽሩ ህዝቢ ኤርትራ፡ ኣጸቢቕኛም ንዝዓብዩዎን ዝበዝሐ ጸጋታት ዝውጉን ስርዓታት ስዒሩ፡ ሃገራዊ ክብሩ ከረጋገጽ ዘኸኣሎ - ሓድነቲ ኢዩ። እናተሓጋዘን እናተደጋገፈን ዝኸይድ ህዝቢ እምበር፡ ብዋጋ ካልኣት ክነብር ዝደሊ ወገን የብልናን። እዚ ዝረኣ ዘሎ ምጥርጣራት ንባዕሉ፡ ከምቲ ባዕላቶም መድረኽ'ውን ዝገለጹዎ፡ ኣብ ህዝባዊ ግምባር ዝተኣታተዉ፡ ኣብ ዘመነ ህግደፍ ከኣ ናብ ፖሊሲ ዝተቐየረ ፖለቲካ እምበር፡ ኣብ ባህሊ ህዝብና የለን።

ህዝብና ልዕሊ ዝኾነ እዋን ኣብ ዝተበተነሉን ኣብ ዝደኸመሉን እዋን፡ መድረኽ ንሃገራዊ ዘተ፡ ተወለድቲ ገለ ከባቢታት፡ ካብቲ ካልእ ህዝቢ ኤርትራ ብዝተፈልዩ፡ ዝያዳ ወገናውያን፡ ዝያዳ ካልኣት ብዓድን ኣውራጃን ዝተኣሳሰሩን ዝሓሰቡን፡ ልዕሊ ኩሉ ከኣ ልዕሊ'ቲ ካልእ ህዝቢ ትሕተ ሃገራውያንን ኣውራጃውያንን ምኳኖም ከእሙኑና፡ ብእኡ ኣቢሎም ከኣ፡ ናብ ስልጣን ገጹም ከይቐልቀሉ እቲ ካልእ ዝብልዎ ወገን ከስተውዕለሎምን ክጥንቀቑሎምን ከምዕድዎ ይረኣዩ ኣለዉ።

ገለ ገርህኛታትን ደለይቲ ጽቡቕን፡ "ትጋገን ተኸፍኦምን ኣለኻ!" ከም ዝብሉኒ እፈልጥ ኢዩ። ፍርዲ ቅድሚ ምሃብኩም፡ ንገለ ካብቲ ባዕሎም ፈጠርኦም "ካብ ውሽጢ ኤርትራ ዝረኽብናዮ!" እናበሉ ናብ ሰማዕቶም ዝዘርገሙዎ ዘለዉ ትሕዝቶ፡ ብዕለታት ኣሰንዩ

ከቅርብም ከትዕግብሩ ግን ጽቡቅ አይደለም። ዝረኽብኩዎ ጭብጥታት እንተላይ ናይ ገሃእ ርእሰይ ርእይቶ ወሲኽ ከቅርብልኩም አይደለም።

**ጭብጥ ቁጽሪ 1.** መድረኽ ኣብ መርብብ ሓበሬታኡም ብጽሑፍ፡ ብዕለት 09/04/2017ን 26/03/2017ን (ክልተ ጊዜ) “ኣብያተ ማእሰርቲ ከም ንግዲ ትካላት ሓለፍቲ . . .” ኣብ ትሕቲ ዝብል ኣርእስቲ፡ ነዚ ዝስዕብ ጽሑፍ ኣስፊርም ኣለዉ፡ -

... ኣብ ኤርትራ ክፋእን ካብ ሕጋዊ ኣካይዳ ወጻኢ ብዙሕ እሱር ከም ዝሰቀፍ፡ መራሕቲ ሃገራዊ ድሕነት ከኣ ንሃብታማትን ሰብ ንብረትን ኣጽኒዖም ከም ዝኣስሩ፡ በባትር ቀጥቂጦም ድሕሪ ምስቓይ ከኣ *“ከምዝን ከምዝን ንብረት ኣለካ፡ ንዕኡ ሸጥካ ከንደዚ እንተ ከፊልካ ክትወጽእ ኢኻ”* ከም ዝብልዎም፡ ተጠውዮም ነቲ ንብረት ዝገዝኡ ድማ ንሱም እቶም ሓለፍቲ ሃገራዊ ድሕነት ምኽኛኛም ይገልጹ። መድረኽ ቀጺሎም ኣብቲ 8ይ. 9ይን 10ይን ሕገ-መንግሥት ድማ ነዚ ዝስዕብ ኣስፊርም ኣለዉ።

*“... ከምቲ ዝተገለጸ ጀነራል ፍሊጶስ ዝመራሕኡም ብዙሓት ኣዘዝቲ ሰራዊት ኣብዚ ተግባራት ዝሰተፉ ዘለዉ ኢዮም። ካብ ኣካላት መንግስትን ግንባርን ኣብዚ ሰባት ኣእሲርካ ዝግበር ዘሎ ንግዲ ዝስርዑ ኮለነል ተስፋልዶት ካብ ቤትጽሕፈት ፕረዚዳንት፤ ብራጋደር ጀነራል ኣብረሃ ካሳን ስምኦን ንብረድንግልን ካብ ሃገራዊ ድሕነት፡ ኣቶ ሓጎስ ንብርሃይዎት ካብ ቁጠባዊ ጉዳያት ህግደፍን ኢዮም። ብመሰረት ሓበሬታ ምንጭታት ፊደሮ መድረኽ ኩሎም እዞም ዝተጠቐሱ ኣብዚ እዋን እዚ ካብ ንግዲ ማእሰርቲ፤ ከነፍተሓልካ ንብረትካ ሸጥ - ኣዚይ ብዙሕ ኣታዊታት ጌርም ዝሃብተሙ ሰባት ኮይኖም ምህላዎም ይግለጽ።”*

*“ብዘይካ እዚ እቶም ሃብታማት ኣብ ቤት-ማእሰርቲ ኣብ ዘለዉሉ እዋን እዞም ሓለፍቲ ናብ ሰድራቤት እሱራት ሰባት እንዳለእኹ ኣቦኹም ዓይኑ ክዓውር ደሊዩ 200 ሸሕ ኣምጽኡ ሓቢእና ከነሓክሞ፣ ንልኩም ሕማም ጌራ ኣላ ጽባሕ ሞይታ ኢልኩም ከይትጠዓሱ ሕጂ 100 ሸሕ ኣምጽኡ ዝገበርና ጌርና ከነሓክማ እንዳበሉ ብዙሕ ገንዘብ ካብ ዝጨነቐ ሰብ ይወስዱ ምህላዎም ተገሊጹ።”*

*“ብፍላይ ኮለነል ተስፋልዶትን ብራጋደር ጀነራል ስምኦንን ብትሕተ ሃገራዊ መስመር ንዝቐርብዎም ሰባት ካብ ኩሉ መሰናኸላት ሓራ እንዳገበሩ ብዘይ ዝኾነ ክፍሊት ካብ ማእሰርቲ ምውጻእን ናብ ወጻኢ ምስዳድን ብብዝሒ የዘውትሩ ምህላዉ እቶም ምንጭታት ገሊጹም።” (ሕብረ ናተይ)*

ብፍሉይ እዞም ክልተ መኮነናት እዚኣቶም “ትሕተ ሃገራዊ መስመር ኢዮም” ኢዮም ዝብሉና ዘለዉ። እታ “ብፍላይ” ትብል ሓረግ ከኣ “ትሕተ ሃገራዊ መስመር” ንክልቲኦም እምበር፡

ንካልኦት መኮነናት ከም ዘይትምልከት ንምግላጽ ኢዮም ተጠቓሞሙላ። እቲ ምንጭታ” ዝብልዎ ዘልዉውን፡ ባዕሎም ዝሰንዕዎ እምበር፡ ሎሚ ኤርትራ ‘ከምዚ ዝብለ ዜና ዝሰድድ ሰብ ኣሎ’ ዝብል እምነት የብለይን።

ነዚ ክብ ኢሉ ዘሎ ትሕዝቶ፡ ብውሑዱ ኣርባዕተ (4) ጊዜ ማለት ብ02/04/2017፣ 28/03/2017 ከምኡውን ብ30/03/2017 03/12/2017 ኣብ ረድዮ መድረኽ ከም ዝንበብ ብምግባር ናብ ሰማዕቶም ከም ዝበጽሕ ገይሮም። ቀጺሉም ኣብ 27ን ሓምለን 30 ሓምለን፡ ገለ ጸጋጊኖም ኣብ ሬድዮ ብንባብ ደጊሞም።

ንምሉእ ትሕዝቶ፡ [09/04/2017](#)፣ [26/03/2017](#) ብራድዮ [30/03/2017](#)፣ [28/03/2017](#)፣ [02/04/2017](#) [03/12/17](#) ጠውቕ

**ጭብጢ ቁጽሪ 2.** ኣብዚ ቀረባ እዋን፡ ኣብ ዕለት 28 መስከረም 2017 ዓ.ም ብጽሑፍ፡ ድሕሪኡውን ኣብ ራድዮታቶም ዘንበብዎ “... ኣብዚ እዋን እዚ መስርሕ ምእሳርን ምልቃቕን፡ ከምኡ እውን ኣብያተ ማእሰርቲ ኤርትራ ናብ ንግዳዊ ትካላት ተቐይረን ምህላወን ተሓቢሩ።” ኣብ ትሕቲ ዝብል ኣርእስቲ፡

... ኣብ ኤርትራ ዘሎ ዓመጽ፡ ሌላን ጉሌላን፡ ዓሌትን ሃይማኖትን ከም ዝሕወሶ፡ ዋላ እቲ ምእሳርን ምልቃቕን ኣሱራትውን ብእትፈልጦም ስበስልጣን ከም ዝውሰን (ከከም ስብካ ምኻኑ) ይሕብር። ቀጺሉ ምስ ጀነራል ፊሊጶስ ቅርበት ዘለዎም ሰባት ኣዝማዶም ካብ ማእሰርቲ ከም ዘውጽኡውን ጽሑፎም ይገልጽ። ኣስዕቡ

“... ምስ ብሪጋደር ጀነራል ስምኦን፡ ኮለነል ተስፋልደት፡ ጀነራል ፍሊጶስ፡ ኣቶ የማነ ገብረኣብ ፡ብሪጋደር ጀነራል ጋይም ወዘተ ቅርሕንቲ ንዘለዎም ሰባት ኣብ ማእሰርቲ ከምዝበልዮ ብኣንጻሩ ቅርበት ዘለዎም ሰባት እንተኾይኖም ካብ ማእሰርቲ ነጻ ከምዝበሃሉ ምንጭታት ሬድዮ መድረኽ ሓቢሮም።

እቲ በዞም ስበስልጣን ‘ፍታሕ ግበረሉ’ እንዳተባህለ ዝፍጸም ሕድገታት ካብ ማእሰርቲ ነጻ ምልቃቕ፡ስግረዶብ ተረኺቦም ከለዉ ነጻ ምስዳድ፡ ሺዛ ምሃብ ወዘተ ዘጠቓልል ኮይኑ ምስ ክፍሊት ገንዘብ ዝተኣሳሰር ኢዩ ዝበሉ ምንጭታት ሬድዮ መድረኽ፡ **እቲ ብብሪጋደር ጀነራል ስምኦን፡ ኮለነል ተስፋልደትን፡ ወይዘር ሳባ ሃይሉን ዝግበር ፍታሓት ብዝያዳ ምስ ዓዳዊ ኣውራጃዊን ምትእስሳር ዝተተሓሕዘ ኢዩ ክብሉ ገሊጾም።** ይብል መግለጺ መድረኽ (ሕብሪ ናተይ)

ነዚ ጽሑፍ’ዚ እውን ብዕለት 26 መስከረም 2017ን፡ ሰንበት ዕለት ሓደ (1) ጥቅምት2017ን፡ ክልተ (2) ጊዜ ኣብ ራድዮ መድረኽ ከም ዝንበብ ገይሮም። ንምሉእ ትሕዝቶ፡ ኣብዚ [28/09/2017](#) ጠውቕ



ሕጂ'ውን አስማት ናይ ብርጋደር ጀነራል ስምኦን ገብረድንግል፡ ኮሎኔል ተስፋልደትን ወ/ር ሳባ ሃይሉን ጠቐሶም ንደቂ ዓይኖምን ደቂ አውራጅኦምን ጥራይ ፍታሕ ዝገብሩ፡ ነቲ ናቶም ወገን ፈልዮም ካብ ማእሰርቲ ነጻ ዘውጹኡ - ሓደገኛታትን ፈላለይትን ምዃኖም ከእምኑና ይፍትኑ ኣለዉ። ጀነራል ፊሊጶስን መሰልቲን ግን ንኣዝማዶም ጥራይ እምበር ምስ ዓድን አውራጃን ምትእስሳር ዘለዎ ጸይቂ ስለ ዘይገብሩ፡ ወገናውያንን አውራጃውያንን ከም ዘይኮኑ ንሰማዕቶም ይነግሩ ኣለዉ። “አዴኺ'ዶ ሓትነኺ ይሕሻ፡ ሓደ ኢየን ኩለን ይለሓሳ” ድያ ዝበለት ዓባይ ግምጃ!!! በወገነይ ኣብ ኩሎም መኮነናት ህግደፍ ፍልልይ ኣሎ ዝብል እምነት የብለይን።

**ጭብጢ ቁጽሪ 3:** “. . . ኤርትራ፡ ብሰንኪ ዘይንቡር ስርዓት፡ ንቡር ህይወት ዘይብሎም ዜጋታት ‘ዝነብሩላ’ ሃገር. . . “ ኣብ ትሕቲ ዝብል ኣርእሰቲ፡ ብ 11 ሚያዝያ ዝተጻሕፈ፡ ድሕሪኡ ኣብ ራድዮኦም ዝተነበ ትሕዝቶ'ውን፡ -

ኤርትራ ብሰንኪ ዘይንቡር ስርዓት፡ ዜጋታታ ንቡር ህይወት ዘይነብሩላ ሃገር ምዃና፡ ህግደፍ ብምርጫ ዘይኮነስ ብጠመንጃን ብጉራደን ዝመጸ ስርዓት ምኳኑ፡ ኮታ ዳርጋ ኩሎ'ቲ ሰብ ዝደጋግሞ ሓጥያት ህግደፍ ድሕሪ ምዝርዛር፡ ኣብ ጾይ ሕጡብ ጽሑፍ እዚ ዝስዕብ ትሕዝቶ ሰፊሩ ኣሎ። ንምሉእ ንባብ ኣብዚ ጠውቕ [11/04/2017](#)

“... ንቡር ነጋዳይ ሰሪሑ መኸሰቡ ይእክብ፤ ንመንግስቲ ቀረጹ እንዳኸፈለ ድማ ኣብ ሃገራዊ ቁጠባ ኣበርክቶኡ ይገብር። ኣብ ኤርትራ ዘሎ ነጋዳይ፤ ንግዱ ግርም እንተኸይዱ ኣብ ዓይኒ ጀነራል ፍሊጶስ፣ ጀነራል ስምኦን ገብረድንግል፤ ወይ ውን ጀነራል ኣብረሃ ካሳ ስለዝኣቲ፤ ዕድል ገይሩ **ብትሕተ ሃገራዊ ምትእስሳር ተዘይተማሒሩ፤ ዝኾነ መመሳመሲ ተፈጠሩ ናብ ቤትማእሰርቲ ከምዝዳጎን ይግበር። ተቐጥቂጡ ንብረቲ ሸይጡ ብዋሕስ ከወጽእ ምስተነገረ ድማ ገንዘቡን ንብረቲን ነቶም ጀነራላት ኣረኪቡ ጥራይ ከምዝወጽእ ይገገር። ስለዚ ኢዩ ድማ ኣብ ኤርትራ ዘሎ ነጋዳይ ንቡር ህይወት ዘይብሉ ዜጋ ዝቐጸር።”** (ሕብሪ ናተይ)

ኣብዚ'ውን ንጀነራል ፊሊጶስ ወሲኸካ - ብሰንኪ'ዞም ትሕቲ ሃገራውያን፡ ኣብ ኤርትራ ዘለዉ ነጋዳይ፡ ንቡር ህይወት ስኢኖም ኣለዉ... ተማሒሩ ንግዱ ከካይድ ዝኸእል ከኣ ወገን ናይቶም ትሕተ-ሃገራውያን ጥራይ ኢዩ. . ይብሉና ኣለዉ መድረኽ።

ኣማውታ ናይቲ ብስሚ ዝተቐትለ ሃብታም ነጋዳይ ነብሲ-ሀር ፍቕረ ዕንድማርያምን፡ ብተመልከተለይ - ብጥይት ዝተቐትለ ነብሲ-ሀር ሳምሶም ገረዝግሀርን (ወዲ ቀሺ) ግን ኣብ መንጎ'ዞም ብትሕተ ሃገራውነትን ኣውራጃነትን ሃብቲሞም ዝብልዎም ዘለዉ መኮነናትን

ዝነበረ ናይ “መን ዝይዳ ሃብቲ ወነን” ውድድር ከም ዘይከነ፡ መድረኽ ኣጸቢቕኛም ይፈልጡዎ ኢኹም።

ኣብዚ ክብ ኢሉ፡ ብቐጥታ ካብ ጽሑፋቶም ዝወሰድኩዎ ሕጡብ ጽሑፋት፡ መድረኽ ደጋጊኖም “ብትሕቲ ሃገራዊ መስመር፡ ትሕቲ ሃገራዊ ምትእስሳር፡ ዓዳዊ፡ ኣውራጃዊ ምትእስሳር” ዝኸለዎም ዘለዉ፡ ብርጋደር ጀነራል ኣብራሃ ካሳ፡ ብርጋደር ጀነራል ስምኦን ገብረድንግል፡ ኮሎኔል ተስፋልደትን ወ/ሮ ሳባ ሃይሉን ኢኹም። ወ/ሮ ሳባ ሃይሉ - በዓልቲ ቤቱ ንጸይቀ ዕሉል ኢሰያስ ኣፎርቂ ኢያ። ኣርባዕተኛም ድማ ተወለድቲ ሓደ ኣውራጃ ኮይኖም፡ ባዕሉ ኢሰያስ ኣፎርቂ መሪጹ ኮፍ ዘበሎም ኢኹም። ንሳቶም ግን መሳርሒ ናይዚ ዘሎ ኣዕናዊ ስርዓት እምበር፡ መግለጺ ጠባያትን ባህርያትን ናይ ኣብ ሓደ ከባብን ኣውራጃን ዝነበር ህዝቢ ከም ዘይኮነ ሓለፍቲ መድረኽ'ውን ኣጸቢቕኛም ዝፈልጥዎ ኢኹም።

መድረኽ ኣብ ኩሉ ጽሑፋቶምን ናይ ራድዮ ዜናታቶምን፡ ካብ ካልእ ከባቢታትን ኣውራጃታትን ንዝመጹ መኮነናት ህግደፍ፡ “ንሰበይቲ፡ ንዘመዱ፡ ንዘመኡ ወዘተ” ዝብል እምበር፡ ንዋላ ሓደ -ነዚ ክብ ኢሉ ዝተገልጸ ሓጥያት ዘሰከምዎ ሓላፊ የለን። ኣብ ክሉ'ዚ ክብ ኢሉ ዘቐረብኩዎ ሰለስተ ኣብነታት ኮነ፡ ኣብቲ ቀጺለ ዘቐርቦ ካልእ ብዙሕ ጭብጥታት፡ መድረኽ - ብመንገዲ'ዞም ክብ ኢሎም ዝተጠቐሱ መኮነናት፡ ንህዝቢ'ቲ ንሶም ዝመጽሉ ከባብን ኣውራጃን፡ ካብቲ ካልእ ከባቢታን ኣውራጃታትን ብዝተፈልየ መንገዲ ወገናውያንን ትሕተ- ሃገራውያንን ም'ኳኖም፡ ንሰማዕቶም የጠንቅቑ ኣለዉ። ነየናይ ዕላማ?

. . . . . ይ ቕ ጽ ል . . . . .

**ታደሰ ኪዳነ**